

श्रीनरसिंहस्तुतिःप्रह्लाद

Shri Narasimhastutihprahlada

sanskritdocuments.org

May 13, 2018

---

Shri Narasimhastutihprahlada

श्रीनरसिंहस्तुतिःप्रह्लाद

Sanskrit Document Information



---

Text title : narasiMhastutiHprahlAda

File name : narasiMhastutiHprahlAda.itx

Category : vishhnu, dashAvatAra

Location : doc\_vishhnu

Proofread by : PSA Easwaran psawaswaran at gmail.com

Description/comments : Edited by S. V. Radhakrishna Shastriji

Acknowledge-Permission: Mahaperiaval Trust

Latest update : May 13, 2018

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

May 13, 2018

*sanskritdocuments.org*

---

श्रीनरसिंहस्तुतिःप्रह्लाद



(प्रह्लादकृता - श्रीमद्भागवततः)

प्रह्लाद उवाच -

ब्रह्मादयः सुरगणा मुनयोऽथ सिद्धाः

सत्त्वैकतानमतयो वचसां प्रवाहैः ।

नाराधितुं पुरुगणैरधुनापि पिप्रुः

किं तोष्टुमर्हति स मे हरिरुग्रजातेः ॥ १ ॥

मन्ये धनाभिजनरूपतपःश्रुतौज-

स्तेजःप्रभावबलपौरुषबुद्धियोगाः ।

नाराधनाय हि भवन्ति परस्य पुंसो

भक्त्या तुतोष भगवान्गजयूथपाय ॥ २ ॥

विप्राद्विषङ्गणयुतादरविन्दनाभ-

पादारविन्दविमुखात् श्वपचं वरिष्ठम् ।

मन्ये तदर्पितमनोवचनेहितार्थ-

प्राणं पुनाति स कुलं न तु भूरिमानः ॥ ३ ॥

नैवात्मनः प्रभुरयं निजलाभपूर्णो

मानं जनादविदुषः करुणो वृणीते ।

यद्यज्जनो भगवते विदधीत मानं

तच्चात्मने प्रतिमुखस्य यथा मुखश्रीः ॥ ४ ॥

तस्मादहं विगतविक्लव ईश्वरस्य

सर्वात्मना महि गृणामि यथामनीषम् ।

नीचोऽजया गुणविसर्गमनुप्रविष्टः

पूयेत येन हि पुमाननुवर्णितेन ॥ ५ ॥

सर्वे ह्यमी विधिकरास्तव सत्त्वधाम्नो

ब्रह्मादयो वयमिवेश न चोद्विजन्तः ।

क्षेमाय भूतय उतात्मसुखाय चास्य  
विक्रीडितं भगवतो रुचिरावतारैः ॥ ६ ॥

तद्यच्छ मन्युमसुरश्च हतस्त्वयाद्य  
मोदेत साधुरपि वृश्चिकसर्पहत्या ।  
लोकाश्च निर्वृतिमिताः प्रतियन्ति सर्वे  
रूपं नृसिंहं विभयाय जनाः स्मरन्ति ॥ ७ ॥

नाहं बिभेम्यजित तेऽतिभयानकास्य-  
जिह्वार्कनेत्रभ्रुकुटीरभसोग्रदंष्ट्रात् ।  
आन्त्रस्रजः क्षतजकेसरशङ्कुकर्णा-  
न्निर्हार्दभीतदिगिभादारिभिन्नखाग्रात् ॥ ८ ॥

त्रस्तोऽस्म्यहं कृपणवत्सल दुःसहोग्र-  
संसारचक्रकदनाद्भ्रसतां प्रणीतः ।  
बद्धः स्वकर्मभिरुशत्तम तेऽङ्घ्रिमूलं  
प्रीतोऽपवर्गशरणं ह्यसे कदा नु ॥ ९ ॥

यस्मात्प्रियाप्रियवियोगसयोगजन्म-  
शोकाग्निना सकलयोनिषु दह्यमानः ।  
दुःखौषधं तदपि दुःखमतद्वियाऽहं  
भूमन्त्रमामि वद मे तव दास्ययोगम् ॥ १० ॥

सोऽहं प्रियस्य सुहृदः परदेवताया  
लीलाकथास्तव नृसिंहं विरिञ्चगीताः ।  
अञ्जस्तितर्म्यनुगृणन्गुणविप्रमुक्तो  
दुर्गाणि ते पदयुगालयहंससङ्गः ॥ ११ ॥

बालस्य नेह शरणं पितरौ नृसिंहं  
नार्तस्य चागदमुदन्वति मज्जतो नौः ।  
तप्तस्य तत्प्रतिविधिर्यं इहाञ्जसेष्ट-  
स्तावद्विभो तनुभृतां त्वदुपेक्षितानाम् ॥ १२ ॥

यस्मिन्वतो यर्हि येन च यस्य यस्माद्-  
यस्मै यथा यदुत यस्त्वपरः परो वा ।  
भावः करोति विकरोति पृथक्स्वभावः  
सञ्चोदितस्तदखिलं भवतः स्वरूपम् ॥ १३ ॥

माया मनः सृजति कर्ममयं बलीयः  
कालेन चोदितगुणानुमतेन पुंसः ।  
छन्दोमयं यदजयार्पितषोडशारं  
संसारचक्रमज कोऽतितरेत्त्वदन्यः ॥ १४ ॥

स त्वं हि नित्यविजितात्मगुणः स्वधाम्ना  
कालो वशीकृतविसृज्यविसर्गशक्तिः ।  
चक्रे विसृष्टमजयेश्वर षोडशारे  
निष्पीड्यमानमुपकर्ष विभो प्रपन्नम् ॥ १५ ॥

दृष्टा मया दिवि विभोऽखिलधिष्यपाना-  
मायुः श्रियो विभव इच्छति याञ्जनोऽयम् ।  
येऽस्मत्पितुः कुपितहासविजृम्भितभ्रू-  
विस्फूर्जितेन लुलिताः स तु ते निरस्तः ॥ १६ ॥

तस्मादमूस्तनुभृतामहमाशिषो ज्ञ  
आयुः श्रियं विभवमैन्द्रियमा विरिञ्चात् ।  
नेच्छामि ते विलुलितानुरुविक्रमेण  
कालात्मनोपनय मां निजभृत्यपार्श्वम् ॥ १७ ॥

कुत्राशिषः श्रुतिसुखा मृगतृष्णिरूपाः  
क्वेदं कलेवरमशेषरुजां विरोहः ।  
निर्विद्यते न तु जनो यदपीति विद्वान्  
कामानलं मधुलवैः शमयन्दुरापैः ॥ १८ ॥

क्वाहं रजःप्रभव ईश तमोऽधिकेऽस्मिन्  
जातः सुरेतरकुले क्व तवानुकम्पा ।  
न ब्रह्मणो न तु भवस्य न वै रमाया  
यन्मेऽर्पितः शिरसि पद्मकरः प्रसादः ॥ १९ ॥

नैषा परावरमतिर्भवतो ननु स्या-  
ज्जन्तोर्यथाऽऽत्मसुहृदो जगतस्तथापि ।  
संसेवया सुरतरोरिव ते प्रसादः  
सेवानुरूपमुदयो न परावरत्वम् ॥ २० ॥

एवं जनं निपतितं प्रभवाहिकूपे

कामाभिकाममनु यः प्रपतन्प्रसङ्गात् ।  
कृत्वाऽऽत्मसात्सुरार्षिणा भगवन् गृहीतः  
सोऽयं कथं नु विसृजे तव भृत्यसेवाम् ॥ २१ ॥

मत्प्राणरक्षणमनन्त पितुर्वधश्च  
मन्ये स्वभृत्यऋषिवाक्यमृतं विधातुम् ।  
खड्गं प्रगृह्य यदवोचदसद्विधित्सु-  
स्त्वामीश्वरो मदपरोऽवतु कं हरामि ॥ २२ ॥

एकस्त्वमेव जगदेतदमुष्य यत्त्व-  
माद्यन्तयोः पृथगवस्यसि मध्यतश्च ।  
सृष्ट्वा गुणव्यतिकरं निजमाययेदं  
नानेव तैरवसितस्तदनुप्रविष्टः ॥ २३ ॥

त्वं वा इदं सदसदीश भवांस्ततोऽन्यो  
माया यदात्मपरबुद्धिरियं ह्यपार्था ।  
यद्यस्य जन्म निधनं स्थितिरीक्षणं च  
तद्वै तदेव वसुकालवदष्टितर्वोः ॥ २४ ॥

न्यस्येदमात्मनि जगद्विलयाम्बुमध्ये  
शेषेऽऽत्मना निजसुखानुभवो निरीहः ।  
योगेन मीलितदृगात्मनिपीतनिद्र-  
स्तुर्ये स्थतो न तु तमो न गुणांश्च युञ्जे ॥ २५ ॥

तस्यैव ते वपुरिदं निजकालशक्त्या  
सञ्चोदितप्रकृतिधर्मण आत्मगूढम् ।  
अम्भस्यनन्तशयनाद्विरमत्समाधे-  
र्नाभेरभूत् स्वकणिकावटवन्महाजम् ॥ २६ ॥

तत्सम्भवः कविरतोऽन्यदपश्यमान-  
स्त्वां बीजमात्मनि ततं स्वबहिर्विचिन्त्य ।  
नाविन्ददब्दशतमप्सु निमज्जमानो  
जातेऽङ्कुरे कथमु होपलभेत बीजम् ॥ २७ ॥

स त्वात्मयोनिरतिविस्मत आस्थितोऽब्जं  
कालेन तीव्रतपसा परिशुद्धभावः ।  
त्वामात्मनीश भुवि गन्धमिवातिसूक्ष्मं

भूतेन्द्रियाशयमये विततं ददर्श ॥ २८ ॥

एवं सहस्रवदनाङ्घ्रिशिरः करोरु-  
नासास्यकर्णनयनाभरणायुधाढ्यम् ।  
मायामयं सदुपलक्षितसन्नवेशं  
दृष्ट्वा महापुरुषमाप मुदं विरिञ्चः ॥ २९ ॥

तस्मै भवान्हयशिरस्तनुवं च बिभ्रद्-  
वेदद्रुहावतिबलौ मधुकैटभाख्यौ ।  
हत्वाऽऽनयच्छ्रुतिगणांस्तु रजस्तमश्च  
सत्त्वं तव प्रियतमां तनुमामनन्ति ॥ ३० ॥

इत्थं नृतिर्यगृषिदेवज्ञषावतारै-  
र्लोकान् विभावयसि हंसि जगत्प्रतीपान् ।  
धर्मं महापुरुष पासि युगानुवृत्तं  
छन्नः कलौ यदभवस्त्रियुगोऽथ स त्वम् ॥ ३१ ॥

नैतन्मनस्तव कथासु विकुण्ठनाथ  
सम्प्रीयते दुरितदुष्टमसाधु तीव्रम् ।  
कामातुरं हर्षशोकभयैषणार्तं  
तस्मिन्कथं तव गतिं विमृशामि दीनः ॥ ३२ ॥

जिह्वैकतोऽच्युत विकर्षति मावितृप्ता  
शिश्नोऽन्यतस्त्वगुदरं श्रवणं कुतश्चित् ।  
घ्राणोऽन्यतश्चपलदृक् क्व च कर्मशक्ति-  
र्बह्व्यः सपत्न्य इव गोहृपतिं लुनन्ति ॥ ३३ ॥

एवं स्वकर्मपतितं भववैतरण्या-  
मन्योन्यजन्ममरणाशनभीतभीतम् ।  
पश्यञ्जनं स्वपरविग्रहवैरमैत्रं  
हन्तेति पारचर पीपृहि मूढमद्य ॥ ३४ ॥

को न्वत्र तेऽखिलगुरो भगवन्प्रयास  
उत्तारणेऽस्य भवसम्भवलोपहेतोः ।  
मूढेषु वै महदनुग्रह आर्तबन्धो  
किं तेन ते प्रियजनाननुसेवतां नः ॥ ३५ ॥

नैवोद्विजे पर दुरत्ययवैतरण्या-  
स्त्वद्वीर्यगायनमहामृतमग्नचित्तः ।  
शोचे ततो विमुखचेतस इन्द्रियार्थ-  
मायासुखाय भरमुद्वहतो विमूढान् ॥ ३६ ॥

प्रायेण देव मुनयः स्वविमुक्तिकामा  
मौनं चरन्ति विजने न परार्थनिष्ठाः ।  
नैतान्विहाय कृपणान्विमुमुक्षु एको  
नान्यं त्वदस्य शरणं भ्रमतोऽनुपश्ये ॥ ३७ ॥

यन्मैथुनादि गृहमेधिसुखं हि तुच्छं  
कण्डूयनेन करयोरिव दुःखदुःखम् ।  
तृप्यन्ति नेह कृपणा बहुदुःखभाजः  
कण्डूतिवन्मनसिजं विषहेत धीरः ॥ ३८ ॥

मौनव्रतश्रुततपोऽध्ययनस्वधर्म-  
व्याख्यारहोजपसमाधय आपवर्ग्याः ।  
प्रायः परं पुरुष ते त्वजितेन्द्रियाणां  
वार्ता भवन्त्युत न वात्र तु दाम्भिकानाम् ॥ ३९ ॥

रूपे इमे सदसती तव वेदसृष्टे  
बीजाङ्कुराविव न चान्यदरूपकस्य ।  
युक्ताः समक्षमुभयत्र विचिन्वते त्वां  
योगेन वह्निमिव दारुषु नान्यतः स्यात् ॥ ४० ॥

त्वं वायुरग्निरवनिर्वियदम्बुमात्राः  
प्राणेन्द्रियाणि हृदयं चिदनुग्रहश्च ।  
सर्वं त्वमेव सगुणो विगुणश्च भूमन्  
नान्यत् त्वदस्त्यपि मनोवचसा निरुक्तम् ॥ ४१ ॥

नैते गुणा न गुणिनो महदादयो ये  
सर्वे मनःप्रभृतयः सहदेवमर्त्याः ।  
आद्यन्तवन्त उरुगाय विदन्ति हि त्वा-  
मेवं विमृश्य सुधियो विरमन्ति शब्दात् ॥ ४२ ॥


तत्तेऽर्हत्तम नमःस्तुतिकर्मपूजाः  
कर्म स्मृतिश्रवणयोः श्रवणं कथायाम् ।




संसेवया त्वयि विनेति षडङ्गया किं  
भक्तिं जनः परमहंसगतौ लभेत ॥ ४३ ॥  
इति प्रह्लादकृता श्रीनरसिंहस्तुतिः समाप्ता ।

Proofread by PSA Easwaran psaeaswaran at gmail.com

---

——  
*Shri Narasimhastutihprahlada*

pdf was typeset on May 13, 2018

——  
Please send corrections to [sanskrit@cheerful.com](mailto:sanskrit@cheerful.com)

